





Il-Huttafa

Il-magazin ta' Klabb Huttaf



brinca
qablika

BirdLife
MALTA





X' għandna?

editorjal	2
Ahbarijiet	3
X'għandna mid-dinja?	4
X'se Naraw?	5
Lejla maċ-Ċief eċċ	6
X'qal iż-zaqqieq	6
Gallerija	7
Ambjentalist	7
Falko	8
Attività eċċ	9
Tisliba	9
Sibtha fix-Xibka	10
Dahhal membru	10
Danube Delta	11
Rokna berah	12

Ojj Hbieb!

Min jaf kemm ilkom tisimghu fuq l-arja tajba li jaghtuna s-siġar, fuq il-frott u l-injam u l-karti u l-mediċini li niehdu minnhom. Imma s-siġar jaghtuna wkoll xi haġa li speċjalment hawn Malta għandna bżonnha hafna: id-dell!

Veru li x-xemx tagħti l-hajja lid-dinja, imma tafu wkoll li jekk noqogħdu hin twil fiha nistghu nimirdu serjament. Speċjalment fis-sajf. U s-siġar, kif induna Justin (p8), joffru dell iktar mill-aqwa umbrella.

Imma f'Malta ma tantx qisu jimpurtana minn din il-haġa. Flok ma jithawlu iktar siġar, donnu qed issir gwerri kontrihom. Flok bankini dellin bis-siġar li tiehu gost timxi għad-dell tagħhom, kullimkien ċangaturi homor (u forsi xi palma, li ma tantx tagħmel dell). Naf toroq fi rhula li darba kellhom ringiela siġar kbar fuq kull naha. Qatghuhom kollha u llum il-post sar deżert, b'xemx tikwi l-bjut u taqli t-triq u tixwi n-nies. Jixtru dar bil-ġnien, u jaqtghu s-siġar kollha biex jagħmlu vaska. B'xi żewġ umbrelel. Għad-dell, hux!

Ma nistax nifhem - ma tghidx li mxennqin għax-xemx hawn Malta!

U hawn xi kunsilli iffissati biex lis-siġar jaqtgħulhom xagħrhom u jġibuhom forma ta' kaxxa. Tghid hekk jarawhom iktar puliti? Genn totali, għall-inqas fl-opinjoni tiegħi.


Biex ma nsemmix iż-żbir bla sens u l-qtugħ ta' siġar *anke fil-qalba tal-Buskett* (p3).

Jien insomma nibqa' nittama li xi darba nindunaw li qed niġġennu, imbagħad forsi nibdew inhaddru lil Malta bis-serjetà. Ma nafx, intom tahsbuha bhali?

Caw ċaw, u ojj! Oqogħdu fid-dell.



Din hija brimba mit-tip li ngħidulu **brimb qabbiež** (*jumping spiders* Familja Salticidae). Jismu hekk għax dan il-brimb simpatiku iktar jaqbež milli jimxi. Fil-fatt il-brimb qabbiež jaqbad il-priża tiegħu (dubbien eċċ) mhux fl-ghanbuta, imma billi jaqbež fuqha. F'Malta għandna diversi speċi ta' brimb qabbiež, uħud minnhom komuni anke fid-djar tagħna.



Victor

Victor Falzon
l-editor

Kumitat Klabb Huttaf

Jason Aloisio, Norman Chetcuti, Desirée Falzon, Sylvia Falzon, Victor Falzon, Justin Vassallo

Indirizz BirdLife Malta: 57/28 Triq Rigord, Ta' Xbiex MSD 12
tel 21347646 faks 21343239 imejl info@birdlifemalta.org
websajt www.birdlifemalta.org
imejl tal-magazin il-huttafa@birdlifemalta.org

Sakemm mhux speċifikat mod ieħor, l-isem BirdLife f'dal-magazin jirreferi għal BirdLife Malta. Materjal mill-magazin jista' jigi kkupjat sakemm mhux għal skopijiet kummerċjali, sakemm jissemma l-isem **Il-Huttafa** u tintbagħat lil-BirdLife kopja tal-materjal fejn għie kkupjat.


Publikazzjoni: BirdLife Malta, Lulju 2005

Disinn u produzzjoni: Victor Falzon


Ritratt tal-faċċata: Victor Falzon

Qoxra ta' wara: Dehra mill-Qammieh, ritratt ta' Desirée Falzon

Films: Pixel Services. Stampat: Poulton's Print Shop



Klabb Huttaf huwa t-taqsimma ta' BirdLife Malta għall-membri ta' taħt it-18. Norganizzaw hargiet fil-kampanja, żjarat f'riservi naturali, u naghmlu xogħol ambjentali. Nohorġu l-magazin **Il-Huttafa** kull xaharejn għall-membri, u naghmlu hendawts u logħob għal waqt xi attivitajiet. Shubija fi Klabb Huttaf hija Lm3 fis-sena.



panji-ix-Xagħra l-Hamra

Ix-Xagħra l-Hamra hija post hdejn Ghajn Tuffieha fejn hemm tip ta' ambjent iġhidulu **xagħri**. Fix-xagħri tara hafna blat mikxuf, bi ftit hamrija fix-xquq u l-hofor. Imma haġa ta' l-iskantament f'dik it-tikka hamrija jikbru mijiet ta' fjuri selvaġġi, fosthom is-saghtar.

Imma għal xi nies dan ma jfisser xejn, u jaħsbu li x-xagħri ma jiswiex. Min holom biex jibni korsa tal-golf fix-Xagħra l-Hamra bilfors hekk jirraġuna.

DIZASTRU fil-Buskett

Dan l-aħhar xi nies tal-BirdLife niżlu l-Buskett u raw b'għajnejhom **siġar enormi maqtughin friski**, siġar li kienu ilhom 100 sena jikbru fil-paċi f'dan il-wied. Il-BirdLife fil-pront ipprotestat fuq din il-haġa. Qalulna li s-siġar inqatghu għax kienu qed iwaqqghu haġt tas-sejjeħ. Il-ahwa! Taqta' ġmiel u kobor ta' siġra bħal dik biex taparsi ssalva erba' ġebliet?

Qeghdin iqaċċtu hafna liedna. Il-liedna (ivy) hija pjanta importanti għall-hajja naturali u tipprovdi ikel u kenn għal tant għasafar u annimali. Staqsejna għaliex qed iqaċċtuha, u qalulna li l-liedna twaqqa'... il-hitan tas-sejjeħ! Possibli li fil-Buskett il-hitan tas-sejjeħ biss huma importanti? Barra minn hekk, x'aktarx li l-liedna tipproteġi (mhux twaqqa') l-hitan għax torbot il-ġebel ma' xulxin u ma thalli ebda xita tkaxkarhom.

Qeghdin iqaċċtu arbuxxelli bħal rand (bay) u deru (lentisk) minn qalb is-siġar. Staqsejna x'fastidju qed jagħtu l-arbuxxelli. Qalulna: Biex jekk ikun hawn nar ma jinfirixx. Sewwa, mela għal ftit għax ma jaqtghux is-siġar KOLLHA, b'hekk in-nar ma jinfirixx żgur!

Ahna nisperaw li dawn il-hmerijiet ma nibqghux nisimghuhom. Imma li tispera mhux biżżejjed. Għalhekk il-BirdLife qiegħda tistinka biex il-Buskett xi darba jingħata r-rispett li haqqu, u nibdew nittrattawh bħala foresta żġhira. Wara kollox ismu hekk ifisser, għax bit-Taljan *boschetto* tfisser *bosk żġhir*.

Imma hawn min qed jimagina li l-Buskett huwa xi rawndebawt kbira...



Biċċiet minn siġra kbira tal-pekan (vleġġa) li nqatghet f'Lulju. U xi ngħidu għal dik il-gaffa għaddejja mill-wied!

BirdLife Malta



Huta ġdida


Victor Falzon

Bi pjaċir inħabbru huta ġdida għal Malta. Din hija l-**budakkra żġhira** (Dalmatian Blenny *Lipophrys dalmatinus*).

Il-huta sabha l-habib tagħna Mark Anthony Falzon fil-11 Ġunju 2005 huwa u jgħum u jgħarrex bil-maskla fl-inhawi ta' San Luċjan, hdejn Marsaxlokk.

Il-huta nstabet f'baħar baxx hafna f'roqgħa blat mikxuf b'xi ġebel kbir miksi alga fina. Fil-fatt il-huta kienet f'toqba f'wahda minn dawn il-ġebliet. Din it-toqba iġhidulha *piddock hole*. Drawwa helwa ta' din il-hut hija li toqghod fit-toqba b'rasha u nofs ġisimha barra biex tara x'inhu għaddej, u ma' l-icken periklu tirriversja f'salt għal ġot-toqba u tisparixxi. Hija huta żġhira, xi 4cm kollox, u dik li ra Mark kienet raġel - ir-raġel ikun skur minn fuq, isfar minn taht bi strixxi suwed ma' ġismu.

Il-budakkra żġhira hija mifruxa mal-Mediterran kollu, imma għal Malta din kienet l-ewwel rekord.





Stampa li turi kif kienet issir il-kaċċa għall-balieni fis-Seklu Dsatax



**X'għandda
mid-dinja?**

Darba l-balieni tad-dinja kienu jinqabdu bl-addoċċ. Eluf kbar kienu jinqatlu kull sena, tant li hafna speċi waslu f'xifer il-qerda. Din l-istorja baqgħet sejra sa nofs is-snin tmenin (1980s).

B'xorti tajba fl-1986 sar **moratorium** fuq il-kaċċa tal-balieni. Dan x'jahbat? Moratorium jgħid li l-pajjiżi qablu li jwaqqfu l-kaċċa għal numru ta' snin, halli jagħtu ċans il-balieni jirkupraw in-numru.

B'xorti tajba hafna speċi reġgħu ziedu xi ftit in-numri, u ma nqerdux.

Imma b'xorti hażina, dan il-ftehim kien jagħti permess li jekk irid pajjiż jista' joqtol xi balieni biex jistudjahom. Il-Ġappun hataf din l-iskuża, u kull sena baqa' johroġ bil-*whalers* (vapuri tal-kaċċa) u joqtol 700 baliena, taparsi biex jistudjawhom l-istonku!

Hadd ma belaghha din l-iskuża, għax wara kollox il-laħam tal-balieni baqa' jinbiegħ lir-ristoranti, u bi prezz babaw! U alla jbierek għadu ma deherx x'hareġ minn dan il-famuż studju xjentifiku. Hliet li xi sinjuri saru sinjuruni.


ISSA, wara 18-il sena (u l-qtil vili ta' 12,600 baliena), aqgħu x'hiex: il-Ġappun habbar li se **jkabbar** dan l-istudju. Għalhekk mhux 700 baliena se joqtol, imma 1035!

X'wiċċ tost...

Ebda ħniena għall- baliena

Gallozz Ġgant

It-takahe *Porphyrio hochstetteri* huwa tip ta' gallozz enormi li jgħix biss New Zealand. Sa 50 sena ilu kienu hasbuh inqered għal kollox, imma mbagħad reġgħu sabu numru żgħir. B'hafna studju u kura u protezzjoni, in-numru reġa' tela' għal xi 300 għasfur, u din is-sena jidher li l-popolazzjoni hadet spinta 'l quddiem, u bejtu iktar pari mis-soltu. Awguri takahe!



Il-Gżira tal-Ġrieden

Gough Island hija gżira daqs nofs Ghawdex li tinsab fl-oċean Atlantiku. Fuqha ma jgħixux nies, u hija għenna ta' l-art għat-tajr tal-baħar. Fuqha jbejtu 20 speċi ta' ċief, kanġi u albatross. Ibejtu bil-gzuz: b'kollox xi 10 miljun għasfur!

Però għandhom problema kbira: il-ĠRIEDEN! Ġrieden kbar qed jattakkaw il-bejtiet u jieklu l-flieles ta' dawn l-ghasafar. Peress li dan it-tajr ibejjet fl-art, huwa faċli għall-ġrieden li jsibu l-bejtiet. U qed jeqirdu l-flieles bir-rata ta' miljun fis-sena.

Il-ġrieden mhux minn dejjem kienu jgħixu fuq Gough, imma waslu fuq l-igħna u l-vapuri tan-nies. Niżlu l-art, żdiedu u għamlu herba mill-hajja naturali tal-gżira. Din haġa li spiss tigri meta annimali jew pjanti barranin jiddaħhlu f'art fejn qatt ma kienu qabel.

L-RSPB (il-BirdLife fir-Renju Unit) qed tistudja biex tara kif se ssolvi l-problema, qabel ma l-ġrieden jeqirdu speċi shah minn wiċċ id-dinja.

Sfortunatament il-Pied Piper ta' Hamelin hareġ bil-pensjoni! :)




BirdLife Malta Maps



X'se naraw?

Jason Aloisio jghidilna kif naraw u naghrfu xi ghasafar li jkunu maghna f'daž-żmien tas-sena.

Hekk kif naqgbzu nofs Lulju nibdew naraw l-ewwel ghasafar tal-passa tal-harifa. U mill-ahhar ta' Awwissu, nistennew li jidher l-ewwel tajr tal-priża, li mbagħad jilħaq l-aqwa tiegħu f'Settembru. It-tajr tal-priża mhux faċli tagħrfu għax kważi dejjem tarah itir fil-gholi u ma tkunx tista' taralu lwien u dettalji.



il-Kuda

Northern Whistling Thrush Oenanthe oenanthe

L-ewwel kud jidher għal nofs Awwissu. Il-Kuda fiha daqs ghasfur tal-bejt imma faċli taraha għax thobb toqghod f'postijiet miftuha ftit fil-gholi fuq xi blata jew pjanta. Meta titgerrex ittir fil-baxx u aktarx terga' toqghod. Għandek mnejn taraha tigri fuq saqajha wara l-insetti. Hekk kif ittir jolqtok id-denb abjad miftuh qisu mrewha u d-disinn iswed li tant jaqta' ma' l-abjad. Il-gwienah jidhru ftit akbar minn ta' tal-Bejt u l-munqar huwa rqiġ u tawwali. Minn m'ghajnejha jghaddi faxx sewdieni. Mhix xi ghasfur storbuż għalkemm kultant tinsterna' tghajjat: *čak čak*.

(Ghasafar Madwarna p 28)

il-Kučċarda

Honey Buzzard Pernis ptilorhynchus

Il-kuċċarda hi tajra kbira li spiss tidher f'wahdiet jew fi qtaġġa'. Thobb tissaqqar għal hinijiet twal fi ċrieki kbar bi gwinhajha miftuhin bla ma ċcaqlaqhom. Jekk taraha ġejja minn quddiem, taralha l-gwienah miftuhin dritti (il-bagħdan, li jixbah lill-kuċċarda, iżommhom forma ta' V). Denbha ġieli żżommu magħluq u ġieli tifthu qisu mrewha, u waqt il-passa ma tinstemax tghajjat. Jekk tmur fuq il-Buskett wara nofsinhar lejn l-ahhar ta' Settembru għandek ċans tajjeb li tara l-kuċċard, speċjalment jekk tingħaqad mal-grupp berdwocers tal-BirdLife.

(Ghasafar Madwarna p 15)

Jekk għandek l-internet, idhol fil-websajt tal-BirdLife www.birdlifemalta.org, klikkja KLABB HUTTAF, imbagħad klikkja X'SE NARAW? u ssib iktar ritratti ta' dawn iż-żewġ ghasafar u anke tisma' l-hoss li tagħmel il-kuda. Grazzi kbira lil Denis Cachia li holqilna dan is-servizz.

L-istampi t'hawn fuq meħudin mill-ktieb **Ghasafar Madwarna**. Il-BirdLife harget dal-ktieb apposta għal min irid jibda l-berdwocing minn età żgħira. Jekk għad m'għandekx... x'qed tistenna? Ċemplilna fuq 21347646 u ordna wiehed. Fih tagħrif sempliċi fuq 100 ghasfur, u bil-kulur minn qoxra sa qoxra. U Lm2.05 biss!





Joanna Altard Baldacchino

Is-Sigra u t-Tabella!



Dis-sigra qed tiekol tabella! It-tabella kienet bus-stop, u s-sigra li qed "tikolha" jghidulha dolf (plane tree). Proprijament li gara hu li waqt li s-sigra kibret, il-qoxra taghha kibret madwar it-tabella u ftit ftit qed tghattiha! Ftit snin ohra dik it-tabella tisparraxxi ghal kolloxx! Qisha xena minn film tal-fantaxjenza. Rittratt mehud Switzerland.

Is-Suldat u l-Qattus



Qalb il-bombi u l-isparar fl-Iraq, das-suldat sab xi haġa li forsi nessietu ghal mument il-kruha tal-gwerra, u f'mohhu reġa' mar lura d-dar...

najs
najs

Desirée Falzon

Lejla mač-Ċief

Meta qrajna fil-*Huttafa* bil-harġa biex nisimghu ċ-ċief, mill-ewwel interessajna ruhna, u tlabna lill-ġenituri biex immorru.

Fis-6 Lulju 2005 filghaxija Itqajna ma' grupp nies membri tal-BirdLife hdejn l-irdum ta' Hal Far qrib Ghar Hasan. Maghna hadna t-tromba, xi karti u pinna halli nkunu nistghu niktbu xi noti żgħar. Wara mixja qasira wasalna fil-lok fejn konna ser nisimghu ċ-ċief. Wiehed mil-Leaders jismu Victor spjegalna xi affarijiet interessanti dwar iċ-ċief, imbagħad qgħadna nistennew li jidlam, għaliex iċ-ċief huwa ghasfur tal-baħar u jersaq lejn l-art fi dlam ċappa. It-temp kien daqsxejn frisk.

Fid-9.30pm smajna l-ewwel twerżiq tač-ċief. Ghalkemm kellna nistennew ftit, meta mbagħad bdejna nisimghu ċ-ċief hadna gost hafna. L-ghajat tač-ċiefa qisu bikja ta' tarbija, speċjalment dik tar-raġel. Il-mara għandha ghajta mahnuqa. Kienet esperjenza sabiha, imma l-isbah mument kien meta ċiefa daqsxiex taret eżatt minn fuq rasna.

Din ma kinitx l-ewwel darba li smajna ċ-ċief, imma xorta wahda għoġbitna l-harġa u m'ahniex se ninsewha. Nixtiequ li terġa' tiġi okkażjoni bħal din fejn niehdu sehem f'attività ta' Klabb Huttafa.

Edward Bonello (11)
Margherita Bonello (10)



In-Natura

CD ġdida ta'
Josephine Ebejer Grech


Kanzunetti li jittrattaw fjuri u annimali Maltin. Għal aktar tagħrif ċemplu **79066532**



Ftit mill-kummenti li waslulna minn membri li mlew l-istampa taž-żaqqieq li dehret fl-ahhar harġa tal-*Huttafa*. Ma stajniex ingibuhom kollha!


Samuel Bartolo (9) Żebbuġ

Kif ha ngattghek bičča bičča
Sa ma neqirdek minn
wičč id-dinja!




Jasmine Borg (9) Mellieha

Warrbuli għax jiena spekulatur,
Għal tal-permessi u l-partiti benefattur,
Nibla' u niffanga bħal imperatur,
U x'jimpurtani li ta' Malta stradikatur!




Owen Scerri (14) Birkirkara

Jiena rrid bičča kbira ha nibni
lukanda, golf course, u anke
bičča mix-xatt, ha naqla'
xebgha liri!




Andrew Wait (9) Fgura


This is TOO nice. I want
it ALL for myself. Nobody
else can have it.



gardell
René Dalli
15




gallozz
tax-xitwa
Martin
Austad 11




gal **eri** **a**


malvizz
iswed
Ludwig
Camilleri 10




avultun **abjad**
Daphne Rizzo 9



merill
Matthias
Ebejer 9



čiefa
Jennifer
Hannaford 9




gal **eri** **a**


borka
Martina Falzon 10



seger
Ruth
Aquilina 13




čikonja **bajda**
Antoine Bonnici
10



gal **eri** **a**

činju
Dale Brincat 11



gallina
Nevice Cascun
10




Ibaghtulna
t-tpingijiet naturali
taghkom!

(mhux ta' pets u
annimali domestiċi).
Tinsewx isimkom u età,
u isem l-oġġett.

AMBJENTALIST

Oliver Cardona jaghtina ftiit pariri siewja fuq kif ngħixu ta' ambjentalisti vera.

Nuża u nirriċikla!




Wahda mill-ahjar affarijiet li nista' naghmel biex inkun ambjentalist hi li qabel narmi oġġett nara nsiblux użu ieħor, u jekk ma ma nsiblux, għall-inqas nipprova nirriċiklah.

L-aktar ovvja hi li karti vojta minn naha wahda nużaha karta raff. Fejn nista', nuża envilops użati. Il-boroż tal-plastik inżommhom u nerġa' nużahom, u meta mmur nixtri ninsisti li ma jgeżwrlux kollox f'borża jew basket. Hafna reċipjenti tal-plastik bħal tal-butir u l-gelat jistghu jintużaw biex nerfa' l-affarijiet fihom, u l-istess hafna vażetti, fliexken u kaxxi tal-kartun. Nagħzel prodotti li jkunu mgeżwrin fil-karti u mhux fil-ġabło. Il-ġabło mhux faċli tirriċiklah, u jekk jispiċċa fil-baħar tista' tieklu fekruna (ghax tahsbu brama) u tmut.

Nipprova nixtri affarijiet magħmulin minn materjal riċiklabbli. Għalhekk infittex dik il-marka ta-tliet vleġeġ u l-kelma *recyclable*.

U jekk se narmi, narmi bil-galbu. Illum nistghu nisseparaw l-iskart. Hafna kunsilli lokali għandhom skips apposta għal hġieġ, plastik, karti u metall. Id-dar armajt erba' kaxxi kbar apposta biex nissepara fihom, u meta jimtlewli mmur inbattalhom fl-iskips. Noqghod attent li qabel narmi fliexken u vażetti tal-hġieġ, l-ewwel innnehhilhom it-tapp jew l-ghatu u ma narmihx mal-hġieġ. U qabel narmi bottijiet ta' l-ikel u fliexken tad-deterġenti, nagħtihom tlahliha hafifa u nnehhilhom il-lejbil qabel narmihom.



Hbieb Falkuni!

Kont niezel ngħum u kelli bżonn naqsam it-triq hafi. Kienu xi 4pm u x-xemx kienet tisreġ.

Malli rfist ma' l-art hassejt il-qiegh ta' saqajja jishon, u sa ma ghamilt erba' passi hassejt saqajja jaqbd u ma flahtx aktar. Grejt ġirja għal fuq il-bankina u dhalt għad-dell taht bruka, siġra li tikber hafna qrib xatt il-baħar (= tamarisk). Hemm sibt id-dell u l-frisk, u l-art ma kinetx tahraq.

Imbagħad ġieni l-hsieb li dak il-frisk kien hemm għax is-shana tax-xemx laqgħetha kollha s-siġra! Harist ftit madwari u rajt aktar pjanti baxxi u siġar. Kollha dehru f'sahhithom u hodor. Ta' l-ghageb!

Tassew li hafna mill-pjanti u hxejjex jinxfu fix-xhur niexfa tas-sjuf tagħna. Imma daww li jibqgħu hodor tassew ta' min japprezzahom, Jghixu fi shana kbira, bi ftit ilma mielah. Fil-fatt, il-weraq tal-bruka jqattar likwidu mielah hafna. Dak ikun il-melħ li tkun tellgħet is-siġra ma' l-ilma.

Minhabba l-kundizzjonijiet iebes li jikbru fihom, dawn il-pjanti u siġar jikbru bil-mod hafna. Għalhekk importanti li nibzghu għalihom. Xi kultant issib xi bahnan li biex itella' tinda f'xatt il-baħar, iqaċċat friegħi shah tal-bruka. Jew inkella jaqtgħu friegħi għall-barbikju (li għalxejn għax ikunu mimlijin ilma u ma jaqbdx).

Insomma, meta tharsu lejn il-kampanja fis-sajf, ippruvaw apprezzaw il-kapaċità ta' dawn il-pjanti li jibqgħu hajjin u jhaddru minkejja dik is-shana u nixfa ndimunjata!

Sahhiet.

Justin

Justin Vassallo
Ko-ordinatur Falko



Żgħażaġh BirdLife Malta

Falko Forestali

Stefan Azzopardo

Matthew Borg Cardona

Nghiduha kif inhi, is-sajf Malti ma tantx hu żmien ideali biex toħroġ berdwocing jew biex tmur hajks biex tgawdi l-kampanja. Bhalissa l-ghasafar kollha mehdijin jindokraw il-bejta fl-Ewropa u ma jkollhomx mohħ il-passa waqt li l-kampanja tagħna tkun niexfa qoxqox, għalhekk daż-żmien kulhadd, inkluz ahna tal-Falko, jippreferi xi ghawma tajba.

Għalhekk nhar il-Hadd 3 Lulju 2005 ahna tal-Falko ftehimna li niltaqghu l-Għadira biex naghmlu dan. Il-tqajna f'xi l-5pm u konna kważi 20, inkluz xi membri godda. Imma, ta' żgħażaġh tal-BirdLife li ahna, flok intfajna ngħumu mill-ewwel, tlajna nagħtu titwila lill-proġett li l-BirdLife qed tiehu hsieb fuq l-gholja ta' wara l-Għadira. Qed ngħid għal Foresta 2000.

Hemm fuq rajna f'hiex wasal il-proġett, u rajna kemm kibru s-siġar li hawwilna ahna stess f'Diċembru li għadda! U kif konna hemm naturalment middejna għonqna biex ngħinu naqra lil Ray Vella, ir-rejnger forestali li jiehu hsieb il-proġett. Ma taniex xi biċċa xogħol iebes: qabbadna naqilghu s-siġar żgħar ta' l-akaċja li kienu qed jispuntaw madwar is-siġar indigeni li qed jithawlu f'dan il-post.

Wara li qlajna skoss akaċja u naddafna biċċa sew minnha, inżilna ngħumu u naghmlu barbikju fil-bajja. Ahna u neżlin, għalkemm mhux xi żmien tajjeb għall-ghasafar, irnexxielna naraw agrett abjad u fras-servjent jittajru fuq ir-riserva, kif ukoll qatgħa runduni viċin ta' fejn konna qed nahdmu.

Wara dak ix-xogħol, ghawma niżlitolna għasel u anke waqt il-logħob u d-diskussjonijiet li kellna qabel waqt u wara l-ikel hhadna gost! Fl-ahharnett kulhadd rikeb il-vann u, bejn ċajt u ohra, rhejnielha lejn id-dar.



Matthew Borg Cardona

Testijiet li saru fuq trabi Amerikani minn qabel ma jitwiieldu sabu li fid-demmm tagħhom kien hemm iktar minn 200 (iva, mitejn) kimika velenuża! Dawn il-kimiċi lkoll ġew mit-tniġġis ta' l-arja, ta' l-ilma u tal-hamrija, flimkien ma' l-imbarazz u "sustanzi" li jiżdielu ma' l-ikel, li dahlu fis-sistema ta' l-ommijiet u li ghaddew għat-trabi tagħhom!



issibuha f'dan l-indirizz:

[http:// www.bbc.co.uk/nature/animals/](http://www.bbc.co.uk/nature/animals/)


Janet Gerardi ddur dawra ma' l-internet u ssibilna websajts interessanti fuq in-natura.

BBC for Kids - Really Wild hija websajt ohra ghalikom fejn ghandkom issibu xalata ta' informazzjoni, ritratti, videos u ahbarijiet dwar l-annimali u n-natura.


Fost affarijiet ohra ta' interess issibu kartolini elettronici li tistghu tibaghtu lil hbiebkom, loghob edukattiv, u anke tistghu tisimghu t-tisfir ta' xi ghasafar u l-hsejjes ta' annimali bhall-baliena.

U bilhaqq, tafu kif tittestjaw kemm hu intelligenti l-pet taghkom?

Komplu gawdu l-vaganzi hbieb u tinsewx kultant tittawlu wahda fix-xibka!



Kultant fil-baħar insibu blaten żgħar ta' lewn roża ċar qishom magħmulin minn ċeramika fragli hafna. Ikunu vojti minn ġewwa u jkollhom ringieli ta' ponot żgħar. Dawn huma l-iskelettri tar-rizzi, u dawk il-ponot huma l-post fejn kienu mwahhlin ix-xewk meta r-rizza kienet hajja. Bl-Ingliż jghidulhom *test*.



Għal kull membru li ddahhal fil-Klabb nill tiegħu

- 3 pitazzi
- stiker bil-kulur
- 15-il punt fil-Huttafattiva

Hajjar lil shabek u lil hutek jidhlu fi Klabb Huttaf...

Tihom kopja ta' dil-formola biex jimlewha...

Imla isfel nett id-dettalji tiegħek stess...

Ibghat kollox lil BirdLife Malta, flimkien mat-Lm3 tal-membru l-ġdid.



Tgattax il-magażin - agħmel kopja!

Dettalji
tal-
membru
l-ġdid

isem u kunjom

indirizz

postcode

data tat-twelid

telefon

imejl

liema skola jattendi

Dettalji
tiegħek
stess

isem u kunjom

indirizz

postcode

membership number

telefon

imejl

liema skola tattendi

Ibghat kollox lil BirdLife Malta 57/28 Triq Rigord, Ta' Xbieh MSD 12

Tibghatx flus bil-posta, imma ċekk (pagabbli lil BirdLife Malta) jew inkella 43 bolla tas-7ċ (jekk self-adhesive tant ahjar!).

Danube Delta

kitba u ritratti
Alison Buttigieg

Hotspots

Fl-Ewropa wkoll ghandna hotspots interessanti, bhal per eżempju d-Danube Delta fir-Rumanija, ġojjell naturali mohbi.

Ix-xmara Danube* tibda fil-Black Forest, il-Ġermanja. Minn hemm taghmel vjaġġ ta' 2860km u tghaddi minn 10 pajjiżi sa ma titbattal fil-Bahar l-Iswed. Fl-ahhar parti tal-vjaġġ li tinholoq id-Danube Delta, post b'valur ekoloġiku kbir.

Hija l-ikbar delta fl-Ewropa, bl-ikbar medda ta' qasab (reedbed) fid-dinja. Barra l-ġmiel naturali tal-post u l-kwantità ta' habitats, dal-post maghruf ghad-diversità ta' hajja li tghix fih - xi 300 speċi ta' ghasafar (176 minnhom ibejtu), 1200 speċi ta' pjanta, 45 speċi ta' hut ta' l-ilma helu eċċ. Dan il-post huwa l-iktar zona importanti ta' pellikani fid-dinja, wara dawk ta' l-Afrika. Hawnhekk ukoll jghixu 60% tal-pygmy cormorants (tip ta' margun nanu) kollha tad-dinja. Eluf kbar ta' wizz (geese) ukoll jghaddu x-xitwa f'dawn l-inhawi.

Impressjonanti wkoll huwa l-hut. Hawnhekk il-catfish faċli tikber iktar minn bniedem u kapaċi tibla' papra shiha f'salt!

Fortunatament, il-parti il-kbira tad-Danube Delta hija protetta. Fid-delta jghixu anke xi 15000 ruh, fil-biċċa l-kbira sajjeda. Dawn joqogħdu f'irhula sempliċi fejn lanqas karozza ma tara għax it-trasport isir kollu fuq ix-xmara. Meta tkun hemm thoss li donnu l-arloġġ waqaf 100 sena ilu.

Ahna nisperaw li dan l-arloġġ jibqa' wieqaf għal hafna u hafna żmien!

*Minhabba li ix-xmara Danube tghaddi minn diversi pajjiżi, għandha hafna isimijiet, fosthom Donau, Dunaj, Dunay, Dunav u Dunarea. Ed.

X'inhi delta?

Meta xmara ssib art wiesgha u ċatta qabel titbattal fil-bahar jew f'ghadira, din tinferaq f'hafna xmajjar żgħar. Dawn flimkien jiehdu forma ta' trijanglu, bhal sieq ta' ghasfur - din hija delta. L-art hawnhekk tkun spiss mifqugha bl-ilma, u tkun fertili għax ix-xmara tniżżel magħha hafna hamrija u tajn tul il-vjaġġ tagħha. Id-Danube, per eżempju, tkaxkar xi 67 miljun tunnellata sediment, u tohloq 40m ta' art ġdida fis-sena!


Delti oħrajn fl-Ewropa nsibuhom f'tarf ix-xmajjar **Ebro** (Spanja), **Po** (l-Italja) u **Rhône-Saone** (Franza). Ix-xmara **Nil** fl-Eġittu wkoll għandha delta enormi. Dawn l-erba' xmajjar kollha jifthu fil-Bahar Mediterran.




Delta hija l-ittra D bil-Grieg, li tinkiteb trijanglu wieqaf.



paletta




pellikani



żring



Xena tad-Danube



**Tghid ghandna l-hila nhallu
Xi rokna minn din l-art
Bla bini, golf, lukandi,
Bla radam u bla skart?**

**Fejn l-ghajn tista' tippaxxa
Bil-beraħ u bil-hdura
Fejn l-art u l-baħar jistghu
Jinfexxu fin-natura**


BirdLife
MALTA